



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

کیا وضو کر کے پاؤں زمین پر رکھنے سے وضو ٹوٹ جاتا ہے۔؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

نہیں ایسی کوئی بات نہیں ہے۔ کتاب وسنت میں نواقض وضو میں سے کسی ایسی بات کا ذکر نہیں ہے۔ نواقض وضو درج ذیل ہیں :

۱- سبیلین سے خارج ہونے والی اشیاء (پشاب پاخانہ ہوا وغیرہ) لیکن عورت کی قبل سے خارج ہونے والی ہواسے وضو نہیں ٹوٹتا

2- سبیلین کے علاوہ کہیں اور سے پشاب اور پاخانہ خارج ہونا

3- عقل زائل ہونا، یا تو مکمل طور پر عقل زائل ہو جائے، یعنی مجنون اور پاگل ہو جائے، یا پھر کسی سبب کے باعث کچھ دیر کے لیے عقل پر پردہ پڑ جائے مثلاً نیند، بے ہوشی، نشہ وغیرہ

4- عضو تناسل کو چھونا :

اس کی دلیل بسرہ بنت صفوان رضی اللہ تعالیٰ عنہا کی حدیث ہے وہ بیان کرتی ہیں کہ میں نے رسول کریم صلی اللہ علیہ وسلم کو یہ فرماتے ہوئے سنا :

"جس نے عضو تناسل کو چھوا وہ وضو کرے"

سنن ابوداؤد و کتاب الطہارۃ حدیث نمبر (154) علامہ البانی رحمہ اللہ نے صحیح سنن ابوداؤد حدیث نمبر (166) میں اسے صحیح قرار دیا ہے

5- اونٹ کا گوشت کھانا :

اس کی دلیل جابر بن سمرہ رضی اللہ تعالیٰ عنہا کی حدیث ہے وہ بیان کرتے ہیں کہ ایک شخص نے نبی کریم صلی اللہ علیہ وسلم سے دریافت کیا کیا ہم اونٹ کے گوشت سے وضو کریں؟

تو رسول کریم صلی اللہ علیہ وسلم نے فرمایا: جی ہاں"

صحیح مسلم کتاب البیض حدیث نمبر (539).

یہاں ایک چیز پر تنبیہ کرنا ضروری ہے کہ عورت کے جسم کو چھونے سے وضو نہیں ٹوٹتا، چاہے شہوت کے ساتھ ہو یا بغیر شہوت لیکن اس کے نتیجہ میں اگر کوئی چیز خارج ہو تو پھر وضو ٹوٹ جائیگا

مزید تفصیل کے لیے شیخ ابن عثیمین رحمہ اللہ کی کتاب الشرح الممتع (219/1-250) اور فتاویٰ اللجنة الدائمة للبحوث العلمیۃ والافتاء (264/5) کا بھی مطالعہ ضرور کریں

حدا ما عندی واللہ اعلم بالصواب

محدث فتویٰ

فتویٰ کیٹی